

# వ ర ప్ర సా ది



సంతానము లేక హిదాయతుల్లా అల్లాకే కాదు, శివునకే కాదు, చెట్టులకును పుట్టలకును మొక్కుకొనెను. కాని ఫలము కనిపింపలేదు. వయసు ముదిరినను అతడపుడు హసీనాను పెండ్లాడెను. ఆనాడే అల్లా కలలోఁ గానబడి అతనికి కొడుకు కలుగునని వరమొసఁగెను. ఏడాది తిరుగక ముందే హసీనా కొడుకును గనెను. పుత్రోత్సాహము ఉల్లాకేకాదు; జనానాకే కాదు; పత్తనమునకే కాదు—ప్రజలందరికి గలిగినటు లుండెను.

హిదాయతుల్లా క్రొత్త శిస్తులతోపాటు ప్రాత శిస్తుల నన్నిటిని దీసి వేసెను. చెఱసాలలను ఖాలీ చేయించెను. తనకుఁ గల ఖానీ హక్కును విసర్జించెను.

మసీదు లన్నిట నవాఁజులు జరిగెను. ఆలయములలో అభిషేకము లాయెను పల్లియలలోఁ గూడ పంచదార బండ్లు తిరిగెను. ముసల్మానులకు ముసల్మాను రాజ్యము, హిందువులకు హిందూరాజ్యము దొరకెను

తురకజోస్యులు హిందూ జోస్యులును విడివిడిగా వ్రాసిన జాతక చక్రములన్నియు ఏకీభవించెను. ఆయావు నూతేండ్లు రాజ్య లాభము రెట్టికి రెట్టి. విద్య నూటికి నూటొకటి కళత్రస్థాన మిటుకు, ఇట్టిటుకు. పట్టినది బంగారము, మట్టినది మక్కా.

కాజీ వచ్చెను; జిన్, మారీద్, జాన్, ఆఫిద్ మొదలగు తురక దయ్యములకు దురాయి కట్టించెను. పురోహితుడు వచ్చి ఎన్నెమ్మలకు బ్రహ్మ రాక్షసులకు షష్ఠీదేవికి భూతప్రేత పిశాచములకు రక్ష యిచ్చెను.

కాజీ పురోధుల యసుమతితో హిదాయతుల్లా తన పసుఁబాపకు రహ్మామత్ ఉల్లా అని నామకరణ మహోత్సవము నొనరించెను. రహ్మామత్ అనఁగా దైవకృప.

హసీనా కళాశాస్త్రము కైకొనిరాఁగా ఉల్లా ఖురాను—ఏకరువులో నుండెడివాడు. పెద్దభార్య సాకినా వచ్చి ఖురాను విని, హసీనాకు కళాశాస్త్రము చెప్పుచుండెడిది. ఇంతలో చిన్న ఉల్లా వచ్చి తండ్రి గడ్డము పీఠి జపమాల లాగి “ఒకటి నాలుగు ఏకు మూఁడు పసకొండు”—అని పూసల లెక్కింపు చుండెడివాఁడు.

హిదాయతుల్లాకు ఒకచేతిలో కొడుకు, రెండవ చేతిలో ఖురాను. ఒక కంట రాచకార్యము, రెండవ కంట పుత్త్ర దర్శనము.

హిదాయతుల్లా అయిదుమాఱులు నవాఁజు చేయఁగా రహ్మామత్ ఉల్లా పదిమాఱులు చేసెను. తండ్రి ఖురాను ఏకరువుపెట్టఁగా కుమారుడు గూడ కూడకూడ నేకరువు పెట్టెను. పెద్ద ఉల్లా పాదప్రక్షాళన మొనరింపగా చిన్న ఉల్లా పాదప్రక్షాళన మొనరించెను. తండ్రి రాచకార్యములను చూచి కుమారుఁడు కూడ భృత్యుల యెదుట రాచకార్యములను నడపుట ననుక రించెను. చిన్న ఉల్లా బాల్యమిటు లల్లారుముద్దుగా నడచెను.

ఒకనాఁడు రహ్మామత్ ఉల్లా పడమటి దెస కభిముఖుఁడయి ఉత్తరము నుండి దక్షిణమునకు అక్కరములు వ్రాయనేర్చెను. సూర్యాభిముఖుఁడయి కూరుచుండి దక్షిణమున నారంభించి ఉత్తరమునకు వ్రాయనేర్చెను. నేలపల్లి పలకలకును కొండపల్లి కాకితములకును ఖర్చు పోచ్చెను.

ఖురానంతయు వ్రాయుటకొక ముల్లాను, భారతమంతయు వ్రాయుట కొక పండితుని హిదాయతుల్లా నియమించెను.

అతఁడొకనాఁడు తనపేరు వ్రాసి తండ్రికడ రవ్వల యుంగరమును కానుకఁ బడసెను. గుర్రమెక్కి తల్లికడ నొక తంగణాను సంపాదించెను. తుపాకి ప్రేల్చి పెత్తలికడ ఖడ్గముఁ బడసెను.

అతఁడెటులు ఒక పర్యాయము పంతులు, కాజీ, పండితుడు, సేనా నాయకుడుగా అయిపోయెను.

రాజబాలకుఁడు జన్మముతోడనే పండితుడు, శూరుడు, కాజీ; కాని రాజత్వము తొలఁగించినను రహ్మామత్ ఉల్లా పండితుఁడు; శూరుడు, కాజీ అని ముల్గా యనెను. ఉపాధ్యాయుఁడును అనెను. బాలురందరును అతని శూరతకు సాక్షులు. పెద్ద ముల్గా సాక్షి.

అతనికి నేలంటు వదలెను. పెద్ద పెద్ద వ్రాత పుస్తకములు చేతి కెక్కెను. పుస్తకములు చదివిన కొలఁది క్రింది మెట్టునుండి మీది మెట్టెక్కి నటు లుండెను. అతఁడిపుడు తేనెటీగ. ఆ తేనెటీగ వెనువెంటనే పెద్ద తేనెటీగ హిదాయతుల్లా.

హిదాయతుల్లా మఱియొకతూరి బాల్య మనుభవించెను. కుమారునితో నవ్వెను. అతనితో పాంసుక్రిడ చేసెను. అతనితో విందారగించెను. అతనితో అక్షరములు దిద్ది పుస్తకము పఠెను. అతనితో నాలోచించెను. అతనితో సాము చేసెను. తాను గుర్రమెక్కి యతని నెక్కించెను. తాను వ్యయము మాని కుమారుని కేటేట లక్షరూపాయలు ఇచ్చుచుండెను.

పంక్తిని కుమారుఁడు లేక అతఁడు ఆరగింపలేదు. కుమారుఁడు ప్రక్క నిదిరింపక తాను నిదిరింపలేదు. కుమారుఁడు నవాజు చేయక తాను జేయలేదు.

—

రహ్మామత్ ఉల్లాకు తన బోడిగుండు బాగుండలేదు. అతఁడు జుల పాలు పెంచి వంచకట్టి ముచ్చిలిగుంట మీఁద తరంగములవలె వ్రాలునటులు కత్తిరింపించుకొనెను. తండ్రి కిష్టమును తన కడ్డమునగు గడ్డమును గొఱి గించుకొనెను. అతని మీసములు నిక్కఱబొడుచుకొని “ఇట్టి విషయములలో

నీవేమియు చెప్పరా"దని తండ్రికి వ్రేలెత్తి చూపుచున్నటు లుండెను. చావుఁ జక్కదనములతోఁ జేతులును, పొందిక పొడవులతో మూఁపులును, తీరు తీయములతో కన్నులును, వట్టువదనముతో జవుక్కుమను నడుమును, నడుమఁ బల్లముగను బ్రక్కల నాదోక మెరకగ వీపును, వెడఁదయు నిడుపయునగు నెడదయు నమరి యతఁడు మగవారినే మఱిఁచునటు లుండెను.

అతఁడు చదువుకొనుచుఁ జదువుకొనుచు అడపముఁదాల్చి ప్రక్కగా లోనికిఁబోవు తాంబూలవల్లిని తలయెత్తి చూచెను. అతని వదన మెఱ్ఱఁ బాఱెను.

కొంతసేపటిలోనే లోనుండి తాంబూలవల్లి వెలువడెను. రహ్మామత్ ఉల్లా తలయెత్తెను. ఇంతలో హిదాయతుల్లా కొడుకుఁగుఱ్ఱును జూడవచ్చెను. చిన్న ఉల్లా తల చివాలున ఖురానులోనికి వంగెను.

కుమారుని రాచపనులలో దిద్దితీర్చుటకు అపుడచటికిఁ దండ్రి వచ్చెను. కుమారుఁడు వలరాచపనులలో ఓనమాలు దిద్ద మొదలిడెనని అమాయికుఁడు ఆ తండ్రి యెఱుగఁడు.

“నాయనా! జమాబందీ చేయింతువు గాని వత్తువా?”

“నేడు కాదు, తేపు.”

తండ్రి వెళ్ళిపోయెను.

పన్నీరుబుడ్డి యెత్తుకొని జులేఖా అతని గది గూటి ముందఱి నుండి నడచుచుండెను. రహ్మామత్ ఉల్లా తల యెత్తెను. జులేఖా చూచెను. అతని హృదయగుహలోని చీకటి కోణములన్నియు తళుక్కుమనెను.

దేనికిని అంటి—ముట్టని అతని బాల్య మొకపరి గిర్రునఁ దిరిగి పోయెను. వింతలకును వంతలకును బునాదియు చలపాదియునగు జవ్వనము రాజయి అతనిలో కూర్చుచుండెను.

అతఁడు బాల్యమిత్రములతో మాటాడుట మానివయిచెను. మగవారితో మాటలాడుట తనికిమోటాయెను. మగవారి మూతులు గోతులు; మగ పురుగనిన నతనికి రోత పుట్టెను. అవేమో మగవారి కాళ్ళు రోకళ్ళు; వారి వక్షములు అక్షములు; వారి మోములు పాములు; వారి మేను ప్రమాను; తుదకు తండ్రి దాపుగా వచ్చినను అతఁడు తూపొడిచెను. అతనికి మగవాఁడు ముదార్.

కుమారుని స్వాతంత్ర్యము తండ్రికి గోచరించెను. తన తండ్రి తనకి యేటనే సకలస్వాతంత్ర్యము లిచ్చివేసెను. తానును పితాచార మవలంబించెను.

అన్నవేళ నిపుడు కొడుకున కాహ్వానము లేదు. తన శయ్య తన గది యంద, తనయుని శయ్య తనయుని గది యంద.

క్రమముగా నదియు మాఱెను. తండ్రిమేడ; కొడుకుమేడ. తండ్రికి ప్రాతమేడ; కొడుకునకు క్రొత్తమేడ.

మును పొకఁడే పావకుఁడు. ఇపు డిరువురు. మునుపొకఁడే చాకలి. ఇపుడిరువురు. క్రమముగా నెవరి దాసీదాసము వారికి, ఎవరి పారా వారికి, ఎవరి పనులు వారికి, ఎవరి యధికారము వారికి, తుద కెవరికి వారు ::

క్రొత్త మేడలోనికి వచ్చి ఇద్దఱు తల్లులును ముద్దుల బిడ్డని దీవించిరి. కుమారుఁడు సలాములు చేసెను. కొంచెము సేపుండి వారరిగిరి.

కుమారుఁడు దాపునలేమి తల్లిదండ్రులకు నిదురపట్టలేదు. హిదాయతుల్లా లేచి అటిటు పచారు చేసెను. హసీనా లేచి “మగవానిని కనరా”దని అనుకొనెను. “దానఁజేసియే నేను మానుకొంటి”నని సాకినా యనెను.

“నీవేగి కుర్రనికడ శయనింపుము.” అని హిదాయతుల్లా హసీనాతో ననెను. “అనినదే చాలునుగా” హసీనా పరుగెత్తెను. హిదాయతుల్లా మేడ

మీది నుండి చూచుచుఁ జూచుచు “సాకినా : ఇన్నాళ్ళకిటులు నీకేకాంతము కలుగఁజేయఁగలిగితి” అని బొంకెను.

“ఏడవపదిలోఁగూడ నేకాంతమా? అగునులెండు. ఆడుది ముప్ప దేండ్లకు ముసలి. మగవాఁ డెనుబదేండ్లకును ఎలఁబ్రాబాయము వాఁడే. అయినను మన కి యేకాంతము దక్కదు. హసీనా యెటులు పరువు లెత్తెనో యటులే పరువు లెత్తుకొని వచ్చును.”

“ఏల?”

“అంతియ”

“కొంచెము వివరింపరాదా?”

“ఈ నడిరేయి వృద్ధదంపతులమగు మనవలె పిన్నవారు తీరికగాఁ గూరుచుందురా?”

“నిక్కమే : అతఁడు గాఢనిద్రలో నుండి యుండును.”

ఇటులు వారిరువురును మాటలాడుకొనుచుండగనే హసీనా వడివడిగా తిరిగివచ్చెను.

“ఏమి?”

“పారా యిచ్చునది ఇరాక్ దేశము డిట : నతూన్ మహల్ కా ఖాన్ బాందీట : పేరు గులాప్ బేగమఁట : అది నన్ను పోసీయ నన్నది.”

“ఏల?”

“క్రొత్త హుజూరువాడికి నిద్రాభంగము కాదా?”

“మంచిది. లేవుదు వనుకొంటిని.”

“మంచిదే. కాని రేపు మీ సీలును ఉంగరమును క్రొత్త హుజూరు వారికి దాఖలు చేసికొని మీరు చేతులు కడుగుకొనుఁడు.”

హసీనా మాటల కతఁడు తెల్లబోయెను. కాని వెంటనే మాటి “ఇటు లందువేల ? అట్టి పుణ్యాహమునకే నే నెదురు చూచుచున్నాను” అనెను.

హిదాయత్ ఉల్లాకు ఆంధదేశమునందును మహారాష్ట్ర  
 దేశము జాగీరులు కలవు. కుమారుని కనుభవము కలి  
 గించుటకు అతఁడు పల్లియలలో గుడారము లెత్తించి జమా  
 బందీ చేయించు చుండెను. అపుడతఁడు గుడారము లెత్తించిన దొక  
 పెద్దపల్లె. దానిపేరు మునిపల్లె. అది పేరునకుఁ దగినది. కొండలంత  
 కట్టలుగల యెఱ్ఱనీటి చెఱువు. దానికానుకొని పల్లె. పల్లె చుట్టు పచ్చని  
 కొండలు. తెల్లని వాగులు. జీబుచెట్లు. పల్లెనిండఁ జెట్లు. దొడ్లనిండ తల్లి  
 యొఱదాఁక నీరు దాఁకు బావులు. పచ్చని పుంతలు.

హిదాయత్ ఉల్లా నవాఁజునకుఁ గూరుచుండెను. రహ్మాత్ ఉల్లా  
 గుర్రమెక్కి షికారు బయలుదేరెను. మరియొక గుర్రమెక్కి అతని వెనుక  
 నొక రోహిలా.

కదము తొక్కికొనుచుఁబోయి గుర్రమాగెను. ఎదుటఁజెఱువు కట్ట.  
 ప్రక్కదారిన బోవుదమని రోహిలా యనెను. రహ్మాత్ ఉల్లా గుర్రమును  
 అడ్డముగాఁ ద్రిప్పి రోహిలామీద కొరడా విసరెను. పిదప నతఁడు గుర్ర  
 మును నిలువుగా త్రిప్పి తన గుర్రమును అదలించెను. గుర్రమొక్క నిమి  
 షములో చెఱువుకట్ట యెక్కెను. రహ్మాత్ ఉల్లా దానిని కొంచెము దూరము  
 నడిపించి రోహిలా కొఱ కాగెను. రోహిలా తన గుర్రమును చెఱువుకట్ట  
 నెక్కింపలేక తన్నుకొనుచుండెను.

చెఱువుకట్ట క్రిందనే పెద్ద యగడిత. దాని కానుకొని పెద్ద గృహ  
 రామము. దాన పండ్లతో వంగిన దబ్బుచెట్టు. దాని ముందొక బావి. బావి  
 మీఁద ఆ దబ్బుపండ్ల చాయలోఁ గలసిపోయి నిలువఁబడిన పదునెనిమిదేండ్ల  
 పడుచు.

రహ్మాత్ ఉల్లా చూచి “పాతాళకన్య” యనుకొనెను.

ఆమె వంగి నీరు చేదుకొనుచుండెను. ఆమె కుడిచేతితో చేదలాగి యెడమచేతఁ ద్రాడు పట్టుకొనెను. కుడిచేతితో మరలలాఁగి యెడమచేతితో పయ్యంట దిద్దికొనెను. పిదప నెడమ చేతితోఁ ద్రాడుపట్టు కొని కుడిచేతితో చేదను వెలికి లాగెను. ఆమె చెక్కిలిమీఁద చెమరు ముత్తి యములనారు.

ఆమె చేదను డించెను. “నా కంటె నీ వేమి పచ్చగా నుంటివా? చూతము” అనునటులు ఆమె పసుపును అరచేతులతో అఱుగరాచి మోమున నలఱిగా పులుముకొనెను. మరల చేదవయిచి నీరు తోడి చేతులెత్తి అల వోకగా నొదవిన స్వస్తికముతో జలకమాడెను. ఇటు లామె చేదవయిచి పయికిలాగి జలకమాడుచుండెను.

రహ్మాత్ ఉల్లా ఒడలెఱుగక చూచుచుండెను. ఇంతలో నొక పెద్ద చప్పుడు ! బ్రరు, బ్రరు !

రోహిలా యెక్కిన గుర్రము నాలుగు కాళ్ళును ఆకాశమున కెత్తి కట్టమీఁదినుండి వీపుతో క్రిందికి నడచుచుండెను. రోహిలా గుర్రపు వీపు వదలకుండెను.

ఆఱవధారతో నడచుచున్న యీ గుర్రపుఱజప్పుడుతో రహ్మాత్ ఉల్లా నవాఱునకు భంగము కలిగెను. వెనుతిరిగి రాకయుండుట కతనికి ఇసు మంతయు పీలులేకపోయెను. అతఁడు గుర్రమును మెలకుషగా వెనుకకు త్రిప్పెను.

ఇంతలో రోహిలా లేచి తగులనున్న కొరడాదెబ్బలకు తయారగుటకుఁ బోలె పృష్ఠమును రెండు చేతులతో దులుపుకొనుచుండెను. ఎవరును నవ్వక చుండే తానే నవ్వినటులు సకిలించి గుర్రము ఉడాయించెను.

ఏమియు ననక రహ్మామత్ ఉల్లా మరల గుర్రమును ద్రిప్పెను. రోహిలా గుర్రమునకుఁ బోయెను. ఉల్లా చెఱువుకిందఁ జూచుచుఁ జూచుచు మునుపటిచోట గుర్రము నాపెను. వనదేవత లేదు. గుర్రము కొంచెము ముందటికి నడచెను. గ్రామనాయకుఁడు ఎదురు వచ్చెను.

“ఈ యిల్లు ఎవరిది?”

“కరణము సాబ్బీ హాజూర్ !”

“కరణమునకు పాకగతి యేమి?”

“కరణంగారు చాలా ధర్మాత్ములండీ హాజూర్! దానధర్మాలు చెయ్యడమే వారి పని. సంతులేదు. ఎవ్వరూలేరు. మూడో పెళ్ళిబాబు : పాకయితే యేం దాని ముందుకోట బలాదూర్.”

రహ్మామత్ ఉల్లా గుర్రమును నడిపించెను. గుర్రము విద్యుద్వేగముతో వెళ్ళిపోయెను. వెనుక పరుగిడుచున్న నాయకుఁడు వగర్చి కూలబడెను.

రహ్మామత్ ఉల్లా ఆ కొండలలో కట్టని కోటలను, ఆ వాగులలో త్రవ్వని తటాకములను, ఆ పచ్చని పొదలలో పన్నని గుడారములను జూచెను. చూచి చూచి చప్పరించెను. వెనుదిరిగెను. చెఱువుకట్ట మీదుగా వచ్చి శూన్యమగు ఆ గృహోద్యానమును పరికించుచు నిర్ణమించెను.

కాకితముల నన్నిటిని జూచి అనుక్రమణిక యేర్పఱచి బల్లమీద నుంచి హిదాయతుల్లా ఓసరిల్లెను.

కొలదికాలమునకే రహ్మామత్ ఉల్లా వచ్చి కాకితములఁ జూచికొనెను. కాకితమున డబ్బు ఖజానాలో లేదు.

ప్రొద్దువ్రాలెను. హిదాయత్ ఉల్లా నవాజులో నుండెను. రహ్మామత్ ఉల్లా కరణమును, నాయకుని, గ్రామనౌకరులను బండకొయ్యలలో వేయించెను. తానుబోయి పానుపును ఆశ్రయించెను.

తాంబూలవల్లి వచ్చి రహ్మామత్ ఉల్లా గుండు వెలవెలబోయెను. ఉల్లా తటాలున లేచి కూరుచుండెను.

తాంబూలవల్లి యిటు లనెను— “మహారాజా ! మార్తాండతేజా ! కరణముగారి భార్య అల్లాబదీనుకన్న మిన్న. ఎటులందువా? విను. సంధులు విరుగవలయుచో సంధి— ప్రాణదానము చేయుచో దానము. శరీర భేదముతో భేదము. ఇటులు మనకు గాని తనకు గాని దండోపాయమునే యీమె మిగిల్చెను.

“ఏమీ!” అని రహ్మామత్ ఉల్లా ఉఱిమెను. తాంబూలవల్లి యేమి చేయును? తల వాల్చెను.

రహ్మామత్ ఉల్లా పకపక నవ్వి “వట్టి తమలపాకు, వట్టి తమలపాకు” అనెను. కొంచెము యోజించి, “రోహిలాసు పిలుతువా?” అనెను.

“ఏర్పాటుచేసియే సెలవు కొఱకు వచ్చితిని.”

“సెబాస్, మంచిది. ఏరికిని దెలియరాదు.”

“అది అక్కఱమాలిన మాట.”

“సరి, యేమి చేయింతువు?”

“అరఱి పండొలిచి నిన్ను బిలుతును. ముసలిపులి మాత్రము కునుక వలయును.”

“దాని కెప్పుడును కోరలు లేవు. మనకు దాని భయమే లేదు.”

“మంచిది.”

తాంబూలవల్లి జాతెను. ప్రాతగుడారములో భగవత్ ప్రార్థన పరిసమాప్త మాయెను.

ఇంతవఱకును కిటకిటలాడుచున్న వీధులన్నియు బంగనబయళ్ళయి పోయెను. ఏ క్షణమున నేమి జరుగునో యెవరికి దెలియును? వెలుగు చీకటి యగును, చీకటి వెలుగుగును. అష్టమీ చంద్రరేఖ అవుడవుడ ఆకాశ వీధిని అశూన్య మొనరించెను. చుక్కలు ఒకచక్కని చుక్కను పరికించుటకుఁ బోలె వరుసలు తీరి కూరుచుండెను.

రహ్మామత్ ఉల్లా కంట వత్తిడికొని కూరుచుండియుండెను. అతనికి నిమిష మేడాదిగా నుండెను. ఏమియు తోచలేదు. గులాపీ అని పిలిచెను. బదులులేదు. జులేఖా యని పిలిచెను. మాఱుమాట లేదు. కాని గుడారములో పదధ్వనియు, వెంటనే “నన్నుఁ బిలువలేదేమి?” అను వాక్యమును విని పించెను. రహ్మామత్ ఉల్లా మొగము చేటంత ఆయెను. “ఇక నీదే పని.”

రహ్మామత్ ఉల్లా గుడారము బయటికేగెను. జీనుకట్టిన గుర్రము అచట వేచియుండెను. తాంబూలవల్లి చేతియూతతో నతఁడు గుర్రముమీది కెగిరి దూఁకెను. గుర్రము గొప్ప సకిలింతతో కోలోహలము చేయుచుఁ బరువిడెను. దానివెనుక గజ్జెల గుర్రమువలె తాంబూలవల్లి నడచెను.

“అల్లాహ్, అల్లాహ్” అనుకొనుచు హిదాయతుల్లా లేచెను. వాకిటికి వచ్చి చూచెను. కీ కారణ్యము !

“గులాపీ?”

“ఁ.”

“జులేఖా?”

“ఁ.”

“తాంబూల్?”

“ఁ.”

“సులేమాన్?”

“ఁ.”

హిదాయతుల్లా గుడారములచుట్టును దిరిగెను. వంటవారు నిద్రించుచుండిరి. బండకొయ్యలలోనున్న వారు బండకొయ్యలలోనే నిదురించుచుండిరి. సైనికుడొకఁడును లేఁడు. కొత్త డేరాలో కొడుకులేఁడు. అతఁడంతయు కలయఁజూచి అపాయమును శంకించెను. పటాకత్తి దూసి గుర్రమెక్కెను. గుర్రము సకిలించెను. ఈ సకిలింత విని రహ్మామత్ ఉల్లా గుర్రము దూరముగా సకిలించెను. నిమిషముల మీఁద హిదాయతుల్లా గుర్రము రహ్మామత్ ఉల్లా గుర్రమును చేరఁజాతెను. కరణముగారి యింటిని జుట్టవయిచిన రోహిలాలు చెట్టుకొకఁడును పుట్టకొకఁడు నయిరి. హిదాయతుల్లా గుర్రము దుమికి లోనికిఁ బరుగెత్తెను.

నడుమునుండి దూసిన ఒడ్డాణపు బాకుతో ఆ పడుచు. దాని తాఁకును తప్పకొను తాంబూలీ గులాపీ జులేఖాలు : దానిని లాగు కొనుటకుఁ బొంచి యున్న కొడుకు: ఈ రంగ మంతయు నతని కంటఁ బడెను.

అతనిని జూచుచునే దాసికలు దాఁటిరి. కొడుకు కత్తితో తండ్రి మీదికి లంఘించెను. బోసిపులి చిలుతపులిని గ్రిందఁ బడఁద్రోసెను. పిదప మోకాలు మండెవెట్టి తండ్రి కొడుకు గుండెలమీదఁ గూరుచుండెను. కూరుచుండి “అమ్మా ! ఇక రమ్ము. ఖాసీ సెలవు పోగొట్టుకొంటిని. వీనికి నీకత్తి తోడనే నీవు శిక్ష విధింపుము.” అనెను.

ఆయమ వచ్చి తండ్రికొడుకుల కత్తులు లాగుకొని" ఇతనిని నేను  
క్షమించితిని." అనెను.

"అమ్మా ! నీవు దయావతిని. ఈ ముసలి కఠినుడు.?" అని  
కొడుకు గుండెలలో నొకపోటు పొడిచి, మీదినుండి లేచి అతనిని లేవదీసెను.  
లేవదీసి బయటికొక గెంటుగెంటెను. గెంటి యొడలు పట్టునన్ని దెబ్బలు  
కొట్టెను. కొట్టి—"నా కిక కొడుకులేడు. పొమ్ము." అని అనెను.

"వదిలినదే చాలును"గా రహ్మామత్ ఉల్లా పాణిపోయెను. హిదాయ  
తుల్లా కానబడునంత వరకును కుమారుని జూచి చేతులెత్తి "ఓ ఫకీర్, ఓ  
ఫకీర్ ! ఓరి నాయనా ! ఓరి నాయనా ! నీ కొఱకెంత తపస్సు ధారపోసి  
తినో అల్లాకే షుక. తుదకా అల్లా యిచ్చిన వరమా ఇది! ఓ ఫకీర్, ఓ  
ఫకీర్ !" అనుచు తన గుడారములో పోయి పడెను.

